

(ബഹുമാനപ്പെട്ട പ്രതിപക്ഷാംഗങ്ങൾ സ്പീക്കറുടെ ഡയസിന് മുന്നിൽ
വന്നതിന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രദ്ധ ക്ഷണിക്കൽ

റവന്യൂ, വനം വകുപ്പുകളുടെ സംയുക്ത സർവ്വെ

ശ്രീ. സി. കെ. ശശീന്ദ്രൻ: സർ, റവന്യൂ, വനം വകുപ്പുകൾ ജോയിന്റ്
വെരിഫിക്കേഷൻ നടത്താത്തതുകൊണ്ട് കേരളത്തിലെ പതിനായിരക്കണക്കിന്
കർഷകർ അവരുടെ ഭൂമിയുടെ അവകാശം കിട്ടാതെ പ്രയാസപ്പെടുകയാണ്. ഇടുക്കി,
പത്തനംതിട്ട, തൃശ്ശൂർ, എറണാകുളം, കൊല്ലം എന്നീ അഞ്ച് ജില്ലകളിൽ മാത്രമാണ്
സംയുക്ത സർവ്വെ ഇതുവരെ പൂർത്തിയാക്കിയിട്ടുള്ളത്. ബാക്കിയുള്ള ഒൻപത്
ജില്ലകളിൽ സംയുക്ത സർവ്വെ പൂർത്തിയാക്കാത്തതുകാരണം കർഷകർ വലിയ
ബുദ്ധിമുട്ട് അനുഭവിച്ചുകൊണ്ടിരിക്കുകയാണ്. ഈ അഞ്ച് ജില്ലകളിലാകട്ടെ 28588
ഹെക്ടർ സ്ഥലം റെഗുലറൈസ് ചെയ്ത് കൊടുക്കുകയും ചെയ്തിട്ടുണ്ട്. ആ ജില്ലയിലെ
കർഷകർക്കും ഭൂമി പതിച്ചുകൊടുക്കാൻ കഴിയുന്നില്ല. മറ്റ് ഒൻപത് ജില്ലകളിൽ
സംയുക്ത സർവ്വെ പൂർത്തിയാക്കാതെ ഈ പ്രശ്നം പരിഹരിക്കാൻ കഴിയില്ലെന്നാണ്
കേന്ദ്ര സർക്കാർ സംസ്ഥാന സർക്കാരിനെ അറിയിച്ചിരിക്കുന്നത്. കേരളത്തെ ഒറ്റ
യുണിറ്റായി കണക്കാക്കിയിരിക്കുകയാണ്. ഓരോ ജില്ലകളിലെയും വ്യത്യസ്ത

രീതിയിലുള്ള കാര്യങ്ങൾ അവതരിപ്പിച്ചാൽ അതാത് ജില്ലകളിലുള്ള കർഷകർക്ക് പട്ടയം കൊടുക്കാൻ കഴിയും. കേന്ദ്ര സർക്കാരിന്റെ ഈ തടസ്സം ഒഴിവാക്കുന്നതിനായി ഇടപെടാൻ കഴിയണം. വയനാട് ജില്ലയിൽ നാല് പഞ്ചായത്തുകളൊഴികെ എല്ലാ പഞ്ചായത്തുകളിലും വനമുണ്ട്. വയനാട് ജില്ലയിൽ 40 ശതമാനവും വനമാണ്. അവിടെ ആയിരക്കണക്കിന് കർഷകർ ഈ പ്രയാസങ്ങൾ ഇപ്പോഴും അനുഭവിച്ചുകൊണ്ടിരിക്കുന്നുണ്ട്. 01.01.1977-ന് മുൻപ് അവിടെ വീട് വയ്ക്കുകയും താമസിക്കുകയും കൃഷി ചെയ്ത് വരുന്നവരുമായ ജനവിഭാഗങ്ങളാണ് യാതൊരുവിധ കാരണവുമില്ലാതെ നീതി നിഷേധിക്കപ്പെട്ട് പ്രയാസങ്ങൾ അനുഭവിച്ചുകൊണ്ടിരിക്കുന്നത്. അവരുടെ മക്കളെ പഠിപ്പിക്കാനോ ഭൂമി വിൽക്കാനോ കടമെടുക്കാനോ കഴിയുന്നില്ല. ഭൂമിയുണ്ട്, അവിടെ നിന്ന് ഇറക്കി വിടുന്നില്ല എന്നല്ലാതെ മറ്റ് യാതൊരുവിധ ആനുകൂല്യങ്ങളും ആ ജനവിഭാഗങ്ങൾക്ക് ലഭ്യമാകുന്നില്ല. അതുകൊണ്ട് റവന്യൂ-വനം വകുപ്പുകൾ അടിയന്തരമായി സംയുക്ത സർവ്വെ നടത്തി ബാക്കിയുള്ളവർക്കുകൂടി അവരുടെ ഭൂമിയുടെ രേഖകൾ കൈമാറാനാവശ്യമായ നടപടി സ്വീകരിക്കണം. ഇത് 2010-ൽ ആരംഭിച്ചതാണ്. ഏഴ് വർഷമായിട്ടും അഞ്ച് ജില്ലകൾ മാത്രമേ പൂർത്തീകരിക്കാൻ കഴിഞ്ഞിട്ടുള്ളൂ. ബാക്കി ഒൻപത് ജില്ലകളിൽ ഭാഗികമായി നടക്കുകയാണ്. വനം, റവന്യൂ

വകുപ്പുകളുടെ തർക്കങ്ങളുടെ ഫലമായി ഒട്ടേറെ സങ്കീർണ്ണ പ്രശ്നങ്ങൾ നിലനിൽക്കുകയാണ്. ഇത് അടിയന്തരമായി പരിഹരിക്കുന്നതിനുവേണ്ടി സംയുക്ത സർവ്വെ പൂർത്തീകരിക്കുന്നതോടൊപ്പം തന്നെ കേന്ദ്ര ഗവൺമെന്റിൽ ഈ സർവ്വെ പൂർത്തീകരിച്ച ജില്ലകളിലെ ഭൂമി കൈമാറാനാവശ്യമായ നിലപാട് സ്വീകരിക്കാനും പൂർത്തീകരിക്കാനുള്ള ജില്ലകളിൽ അടിയന്തരമായി സർവ്വെ പൂർത്തീകരിച്ച് കർഷകർക്ക് അവരുടെ ഭൂമി ഏൽപ്പിക്കാനും ആവശ്യമായ നടപടി സ്വീകരിക്കണം എന്നതാണ് ഈ സഭയുടെ മുമ്പിൽ ശ്രദ്ധക്ഷണിക്കലായി അവതരിപ്പിക്കുന്നത്. അതിനാവശ്യമായ അടിയന്തര നടപടിയുണ്ടാകണമെന്ന് അഭ്യർത്ഥിക്കുകയാണ്. (...ബഹളം.....)

(ബഹുമാനപ്പെട്ട പ്രതിപക്ഷാംഗങ്ങൾ സ്പീക്കറുടെ ഡയസിന് മുന്നിൽ വന്നുനിന്ന് മുദ്രാവാക്യം വിളിച്ച് സഭാ നടപടികൾ തടസ്സപ്പെടുത്തിക്കൊണ്ടിരുന്നു.)

റവന്യൂ, വനം വകുപ്പുകളുടെ സംയുക്ത സർവ്വെ

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, 01.01.1977-ന് മുമ്പുള്ള വനഭൂമി കൈവശം ഉണ്ടായിരുന്നവർക്ക് 1993-ലെ വനഭൂമി കുടിയേറ്റം ക്രമീകരിക്കൽ പ്രത്യേക ചട്ട പ്രകാരമാണ് പട്ടയം നൽകി വരുന്നത്. ഇപ്രകാരം പട്ടയം നൽകുമ്പോൾ റവന്യൂ-വനം വകുപ്പുകൾ സംയുക്ത പരിശോധന

നടത്തി അർഹരായ കൈവശക്കാരെ കണ്ടെത്തുകയും ഇപ്രകാരം തയ്യാറാകുന്ന ലിസ്റ്റ് 1980-ലെ വനസംരക്ഷണ നിയമം സെക്ഷൻ II പ്രകാരം കേന്ദ്ര സർക്കാരിന്റെ അനുമതിക്കായി സമർപ്പിച്ച്, സർക്കാരിന്റെ അനുമതിയോടുകൂടി മാത്രമേ ഭൂമിക്ക് പട്ടയം നൽകാൻ സാധിക്കുകയുള്ളൂ. (...ബഹളം.....)

കേന്ദ്ര സർക്കാരിന്റെ 18.09.1990-ലെ 13-1/90-FPI നമ്പർ കത്ത് പ്രകാരം സംസ്ഥാനത്തൊട്ടാകെ ഒറ്റ പ്രൊപ്പോസലാണ് സമർപ്പിക്കേണ്ടതെന്ന് നിഷ്കർഷിച്ചിട്ടുണ്ട്. സംയുക്ത പരിശോധന പൂർത്തിയാക്കിയ അഞ്ച് ജില്ലകളിലായി അംഗീകരിക്കപ്പെട്ടിട്ടുള്ള 28588.159 ഹെക്ടർ ഭൂമിക്ക് പട്ടയം നൽകുന്നതിനുള്ള നടപടി സ്വീകരിച്ചുവരുന്നു.

01.01.1977-ന് മുമ്പ് വനഭൂമി കൈവശം വച്ചുവരുന്നവർക്ക് 1993-ലെ പ്രത്യേക ഭൂമി പതിവ് ചട്ടപ്രകാരം പട്ടയം നൽകുന്നത് സംബന്ധിച്ച കാലതാമസം ഒഴിവാക്കുന്നതിനായി എല്ലാ ജില്ലകളിലും ത്വരിതഗതിയിൽ തുടർനടപടികൾ നടന്നുവരികയാണ്. സംയുക്ത പരിശോധന നടത്തിയ വിസ്തീർണ്ണത്തിൽ അർഹരായ അപേക്ഷകരെ കണ്ടെത്തുക, കേന്ദ്രാനുമതി ലഭിച്ച വിസ്തീർണ്ണത്തിൽ അർഹരായ അപേക്ഷകരെ കണ്ടെത്തി പട്ടയം അനുവദിക്കുക, സംയുക്ത പരിശോധന നടത്തുവാൻ ശേഷിക്കുന്ന വിസ്തീർണ്ണത്തിൽ പരിശോധന നടത്തുക, സംയുക്ത

പരിശോധന പൂർത്തിയാക്കി കേന്ദ്രാനുമതിക്ക് സമർപ്പിക്കുക എന്നിവ സമയബന്ധിതമായി പൂർത്തിയാക്കാൻ റവന്യൂ വകുപ്പുമന്ത്രിയുടെ 15.06.2017-ൽ കൂടിയ യോഗത്തിൽ നിർദ്ദേശിച്ചതനുസരിച്ച് എല്ലാ ജില്ലാ കളക്ടർമാർക്കും ലാന്റ് റവന്യൂ കമ്മീഷണർ നിർദ്ദേശം നൽകുകയും ആയതനുസരിച്ചുള്ള പ്രവർത്തനങ്ങൾ നടന്നുവരുന്നതുമാണ്. സംയുക്ത പരിശോധന നടത്താൻ ശേഷിക്കുന്ന വിസ്തീർണ്ണത്തിൽ 31.12.2017-നകം പരിശോധന പൂർത്തിയാക്കണമെന്ന് റവന്യൂ വകുപ്പുമന്ത്രിയുടെ അദ്ധ്യക്ഷതയിൽ കൂടിയ 16.08.2014-ലെ യോഗത്തിൽ തീരുമാനമെടുത്തിട്ടുള്ളതാണ്. (...ബഹളം.....)

ഇനിയും സംയുക്ത പരിശോധന പൂർത്തിയാക്കാത്ത ജില്ലകളിൽ മേൽ സമയപരിധിക്കുള്ളിൽ പരിശോധന പൂർത്തിയാക്കി കേന്ദ്ര സർക്കാരിന്റെ അനുമതിക്കായി സമർപ്പിച്ച് കേന്ദ്രാനുമതിയോടുകൂടി പട്ടയം നൽകുന്നതാണ്.

ശ്രീ. സി. കെ. ശശീന്ദ്രൻ: സർ, സംസ്ഥാനത്തെ ഒറ്റയൂണിറ്റായി കണക്കാക്കുന്നതിനുപകരം പൂർത്തീകരിച്ച ജില്ലകളിൽ പട്ടയം കൊടുക്കുന്നതിനുവേണ്ടി കേന്ദ്രഗവൺമെന്റിൽ സമ്മർദ്ദം ചെലുത്തുമോ; അതോടൊപ്പം ജീവനക്കാരില്ലാത്തതുകൊണ്ട് സർവ്വേ നടത്താൻ കഴിയാത്ത വിഷയവുമുണ്ട്, അതിനായി ഒരു സ്പെഷ്യൽ ടീമിനെ നിയമിക്കുമോ?

ശ്രീ. ഇ. ചന്ദ്രശേഖരൻ: സർ, സംസ്ഥാനത്താകെ സംയുക്തമായ പരിശോധന പൂർത്തിയാക്കി ഒറ്റ യൂണിറ്റാക്കി കേന്ദ്ര സർക്കാരിന് സമർപ്പിക്കണമെന്ന നിർദ്ദേശമാണ് കേന്ദ്ര സർക്കാർ നൽകിയിരിക്കുന്നത്. ഇപ്പോൾ അനുവാദത്തിനായി ഓൺലൈൻ മുഖേനയാണ് അപേക്ഷകൾ സമർപ്പിക്കേണ്ടത്. ഇതുവരെ സംയുക്ത പരിശോധന പൂർത്തിയാക്കിയ വിസ്തീർണ്ണം സംബന്ധിച്ച വിവരങ്ങൾ ഉൾപ്പെടുത്തി കേന്ദ്ര സർക്കാരിന്റെ ശ്രദ്ധയിൽപ്പെടുത്തി, പൂർത്തീകരിച്ച ജില്ലകളുടെ അനുവാദം ലഭിക്കണമെന്ന രീതിയിലുള്ള ആവശ്യം നമ്മൾ ഉന്നയിക്കുകയാണ്. അതോടൊപ്പംതന്നെ പൂർത്തീകരിക്കാൻ അവശേഷിക്കുന്നവ 31-12-2017-നകം പൂർത്തീകരിക്കാനുള്ള നടപടികൾകൂടി ഇതിന്റെ കൂട്ടത്തിൽ സ്വീകരിച്ചിട്ടുണ്ട്. തീർച്ചയായും അതിനുമുമ്പ് പൂർത്തീകരിച്ചവയെ സംബന്ധിച്ചുള്ള അനുവാദത്തിനായി കേന്ദ്ര സർക്കാരിന്റെ ശ്രദ്ധയിൽപ്പെടുത്തുന്നതായിരിക്കും.

(ബഹുമാനപ്പെട്ട പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ട് സ്പീക്കറുടെ ഡയസിന് മുന്നിൽവന്ന് ബഹുളം വച്ചുകൊണ്ടിരുന്നു.)

(സബ്മിഷൻ)